

جعفر طاہر: احوال و آثار

ڈاکٹر سلیم تقی شاہ

Saleem Taqi Shah

Ph.D Urdu,

Govt. College University, Faisalabad.

پروفیسر ڈاکٹر محمد آصف اعوان

Prof. Dr. Muhammad Asif Awan

Chairman, Department of Urdu,

Govt. College University, Faisalabad.

Abstract:

"Jafar Tahir is considered one of those few poets of urdu literature who are the emblem of some genre of literature. There is no remarkable tradition of writing cantos before him. Jafar Tahir achieves such an excellence in writing Cantos that no one is at par with him, neither from his predecessors nor from his successors. Although N.M. Rashid also wrote some Cantos but no one can equal Jafar Tahir in this regard. Most of the critics' opinion on Jafar's poetry is mainly impressionistic, that they have just treated him as a poet of Cantos and they have not bothered to look at his excellent work in 'Ghazal' and 'Nazam'. Jafar Tahir's work has been published in the most prestigious literary editions of his age."

علاقائی ادب اس چشمے کی مانند ہوتا ہے جو کسی بڑے دریا کا روپ دھار لیتا ہے، جیسے ویری ناگ کا چشمہ آگے جا کر دریائے جہلم بن جاتا ہے، سرزمین جھنگ سے بھی کئی ایسے سوتے پھوٹے جو ادب کے مرکزی دریا کا حصہ بن گئے، جن میں مجید امجد، شیر افضل جعفری، عبدالعزیز خالد، معین تابش، خضر تہمی، صاحبزادہ رفعت سلطان، نذیر ناجی، محمود شام، خواجہ محمد زکریا اور جعفر طاہر کے نام خصوصی اہمیت کے حامل ہیں۔

جعفر طاہر کا شمار اردو ادب کے ان معدودے چند شعرا میں ہوتا ہے جن سے کسی صنف کو پہچان ملی، ورنہ بالعموم تو اس کے برعکس ہوا ہے کہ صنف سے ادیب پہچانے گئے ہیں۔ جیسے میر انیس نے مرثیے کو پہچان دی، سودا نے قصائد و ہجویات کو عزت

بخشی، میر، غالب اور اقبال نے اپنے منفرد لہجے، اپنی مخصوص فکر اور یکسر الگ موضوعات کے انتخاب سے جہاں غزل کی کلاسیکی روایت کو تقویت دی وہاں اسے ایک الگ پہچان سے بھی نوازا۔ یہی وجہ ہے کہ متذکرہ بالا تینوں شعرا کو اپنی اپنی صدی کی منفرد آواز قرار دیا جاتا ہے۔

اسی طرح سانیٹ کو اختر شیرانی نے اور جدید اردو نظم کو راشد، میراجی اور مجید امجد نے عزت و پہچان دی بعینہ جعفر طاہر نے اردو میں صنف کینٹو کو پہچان آشنا کیا۔ یہاں یہ امر قابلِ صراحت ہے کہ متذکرہ بالا، بالخصوص شعراے غزل کے سامنے تو غزل کی ایک بھرپور روایت موجود تھی کہ انھوں نے صرف اس روایت سے استفادے کے بعد اس میں اپنی انفرادیت سے مختلف سطحوں پر اضافے بھی کیے لیکن جعفر طاہر سے پہلے اردو ادب میں صنف کینٹو کی کوئی قابلِ ذکر روایت موجود نہیں تھی۔ انھوں نے نہ صرف اس روایت کا تخلیقی سطح پر آغاز کیا بلکہ اسے وہ رفعت و بلندی عطا کی کہ ان کے معاصرین کجا ان کے متاخرین میں بھی کوئی، اس میدان میں ان کی ہم سہری نہ کر سکا۔ اگرچہ ڈاکٹر انور سدید کے بقول:

”اردو ادب میں کینٹو کا اولین تعارف جعفر طاہر نے نہیں کرایا۔ یہ اعزاز سید ہادی حسن کو حاصل ہے۔۔۔ اس سے جعفر طاہر کے اعزاز کی توقیر کم نہیں ہوتی، وہ اردو کا پہلا شاعر تھا جس نے کینٹو کے مزاج کو سمجھا اور صنف ادب کو تخلیقی سطح پر قبول کیا۔“ (i)

ہر چند ان میں م راشد نے بھی کینٹو میں طبع آزمائی کی لیکن اس میدان میں دور دور تک جعفر طاہر کا کوئی مد مقابل نظر نہیں آتا لہذا وثوق سے کہا جاسکتا ہے کہ کینٹو کو تخلیقی سطح پر آغاز و عروج دونوں ہی جعفر طاہر کے ہاتھوں نصیب ہوئے۔

جعفر طاہر مزاجاً انفرادیت پسند تھے۔ ان کی یہ انفرادیت پسندی جہاں صنف کینٹو کے انتخاب میں نظر آتی ہے وہاں دیگر اصناف میں بھی جلوہ گر ہے۔ مثال کے طور پر قصائد ہی کو لے لیجیے۔ ان میں بھی جعفر طاہر شخصیات کے انتخاب میں انفرادیت کا مظاہرہ کرتے ہیں۔ خاندانِ رسول مقبول ﷺ کی چند برگزیدہ شخصیات کو اردو قصیدہ کی روایت میں پہلی بار جعفر طاہر نے اپنا مدد و مدد بنا دیا ہے۔ یہ شرف آج تک کسی دوسرے قصیدہ گو کو حاصل نہ ہوا۔

”سلسبیل“ میں حضرت ہاشمؑ، حضرت عبدالمطلبؑ، حضرت ابوطالبؑ، حضرت خدیجہ الکبریٰؑ، حضرت جعفر صادقؑ اور امام مہدیؑ کی مدح کی گئی ہے۔

خالص علمی معاملات ہوں یا ادبی جانچ پرکھ، ہمارا غالب رجحان تجزیاتی کم اور تاثراتی زیادہ رہا ہے۔ شاید یہی وجہ ہے کہ ہم کسی کثیر الجہات ادیب کو بھی محض اسی زاویہ نظر سے دیکھنے کے عادی ہو گئے ہیں جو عوامی تاثرات کی بدولت اس کے لیے مخصوص ہو چکا ہوتا ہے۔ اس طرح ہم ان تمام پہلوؤں سے دانستہ صرف نظر کرتے ہیں جو ایک کثیر الجہات ادیب میں موجود ہوتے ہیں اور محض اسی ایک پہلو پر اکتفا کر لیتے ہیں جو اس فنکار کے لیے متعین ہو چکا ہوتا ہے یوں اس فنکار کے دیگر تمام پہلو، چاہے وہ کسی ادبی روایت میں کتنے ہی اہم اضافے کا موجب ہی کیوں نہ ہوں ان کو اہمیت نہیں دیتے۔ جعفر طاہر کے معاملے میں بھی ہمارے بیش تر ناقدین کا رویہ تاثراتی ہی رہا ہے کہ انھیں محض کینٹو کا شاعر کہہ کر نپٹا دیا گیا اور یہ دیکھنے کی زحمت ہی نہیں کی گئی کہ جعفر طاہر نے کینٹو کے علاوہ غزل اور نظم میں بھی معرکے کا کام کیا ہے۔

جعفر طاہر اپنے عہد کے موقر ادبی رسائل میں باقاعدہ چھپتے رہے جن میں ”ادبی دنیا“، ”نقوش“، ”فنون“،

”اوراق“، ”صحیفہ“، ”سیپ“، ”ہمایوں“، ”ماہِ نو“ اور ”نیرنگ خیال“ وغیرہ قابل ذکر ہیں۔

حالاتِ زندگی

۲۹ مارچ ۱۹۱۷ء (۲) کو جھنگ کے ایک دیندار، شریف النفس اور قدرے شاعرانہ ماحول کے حامل گھرانے میں ایک بچہ پیدا ہوا جو بڑا ہو کر ادب کے افق پر ایک تابندہ ستار بن کر چکا۔ اس بچے کا نام اُس کے دادا سید حسن شاہ نے حق احمد مرتضیٰ رکھا لیکن بعد میں اُس کے والد سید نور شاہ نے بدل کر جعفر علی شاہ رکھ دیا۔ (۳) یہی جعفر علی شاہ آگے چل کر ادب کے میدان میں جعفر طاہر کے نام سے مشہور ہوئے۔

جعفر طاہر کا شجرہ نسب اٹھارویں پشت میں حضرت شیر شاہ جلال سرخ بخاری سے جاملتا ہے۔ (۴) اُن کے آباؤ اجداد نے تقریباً سو سال قبل اُچ شریف کو چھوڑ کر احمد پور سیال (جھنگ کی تحصیل) کو اپنا مسکن بنایا (۵) اور یہیں کے ہو رہے۔ ۱۹۵۰ء میں جعفر طاہر کے والد سید نور شاہ احمد پور سیال سے ہجرت کر کے جھنگ شہر میں آباد ہو گئے۔ اس کی مختلف وجوہات بتائی جاتی ہیں۔ پروین اختر اپنے مقالے ”جعفر طاہر۔۔۔ احوال و آثار“ میں لکھتی ہیں:

”اسی معتبر، باعزت اور دیندار گھرانے کے ایک فرد کی بے چین طبیعت کو یہاں سکون نہ ملا اور وہ وہاں سے جھنگ شہر میں آیا۔ اس شخص کا نام ”سید نور“ شاہ تھا۔“ (۶)

شیر افضل جعفری اس مراجعت کی وجہ یہ بتاتے ہیں کہ:

”ان کے ابا حضرت کی شادی خانہ آبادی جھنگ شہر میں ہوئی تو ابوطاہر پیر نور شاہ جھنگ کی نگری کے ہو کر رہ گئے۔“ (۷)

صفر سلیم سیال کا کہنا ہے:

”۱۹۵۰ء میں ان کی ایک بیٹی حسنیہ بی بی کوزہ خورانی سے ہلاک کر دیا گیا اور یہی واقعہ۔۔۔“

سید نور شاہ کی مستقل ہجرت کا سبب بنا۔“ (۸)

صفر سلیم سیال کے بیان کردہ واقعہ کی تصدیق میں سلیم تقی شاہ لکھتے ہیں:

”واقعہ کی تصدیق احمد پور سیال کے رہائشی غلام عباس خان (ریٹائرڈ ہیڈ ماسٹر) کے ون ایکٹ پلے ”حسنیہ“ سے بھی ہوتی ہے جو انھوں نے ایمرسن کالج ملتان کے مجلہ ”نخلستان“ (۱۹۵۴-۵۵ء) کے لیے لکھا اور اس ڈرامے میں تمام واقعے کو بڑی فن کارانہ مہارت کے ساتھ بیان کیا گیا ہے۔ بیٹی کے قتل کے بعد سید نور شاہ نے احمد پور سیال کو خیر باد کہا اور جھنگ سٹی میں مستقل سکونت اختیار کی۔“ (۹)

لہذا صفر سلیم کے بتائے گئے واقعہ میں حقیقت جھلکتی نظر آتی ہے۔ سید جعفر طاہر کے والد، سید نور شاہ پٹواری تھے۔ وہ بطور پٹواری جھنگ، رحیم یار خان اور ریاست بہاولپور میں تعینات رہے۔ ۱۹۱۲ء میں سید نور شاہ کی شادی اُن کے ایک عزیز سید نور شاہ کی بیٹی مبارک بی بی سے ہوئی۔ (۱۰) جعفر طاہر کی والدہ مبارک بی بی کی تعلیم پرائمری تک تھی۔ لیکن اُن کا مطالعہ بہت وسیع تھا۔ انھیں گفتگو کرنے کا سلیقہ آتا تھا۔ اُن کے بارے میں پروین اختر لکھتی ہیں:

انھوں نے ۱۹۳۹ء میں منشی فاضل کا امتحان پاس کیا اور ادیب فاضل کے امتحانات بھی پاس کیے اور ۱۹۴۰ء میں بی۔ اے کا امتحان بطور پرائیویٹ امیدوار کے پاس کیا اور پھر ٹریننگ سنٹر ملتان میں ٹیچر بھرتی ہو گئے۔ (۱۷)

جعفر طاہر ۱۹۴۳ء میں آرمی ایجوکیشن سکول چچ مری کورس کرنے گئے تو وہاں وہ جونیئر کمیشنڈ آفیسر منتخب ہوئے۔ (۱۸)

چند دن یہیں پر بطور انسٹرکٹر خدمات سرانجام دیں، بعد ازاں کچھ عرصے کے لیے انفارمیشن ڈیپارٹمنٹ میں بھی کام کیا۔ جب ایجوکیشن آفیسر مقرر ہوئے تو ۱۹۴۶ء میں سنگاپور میں تعینات کر دیے گئے۔ (۱۹)

سنگاپور سے واپسی کے بعد ملتان میں بطور ایجوکیشن آفیسر اپنے فرائض سرانجام دیتے رہے۔ ملتان سے ان کا تبادلہ آرمی سکول آف ایجوکیشن لوزٹوپہ مری ہو گیا۔ ۱۹۴۸ء میں یہاں سے تبادلہ کوئٹہ ہو گیا۔ وہاں تین سال بطور ایجوکیشن آفیسر کام کرتے رہے۔ ۱۹۵۰ء میں ان کا تبادلہ جہلم میں اور ۱۹۵۴ء میں دوبارہ مری ہو گیا۔ یہیں پر پہلے صوبیدار میجر اور بعد میں لیفٹیننٹ کیپٹن کے عہدے پر ترقی ملی۔ ۱۹۶۶ء میں یہیں سے انھوں نے فوج کو خیر باد کہا اور طاہر آباد جھنگ میں مستقل رہائش اختیار کی۔ (۲۰)

ریٹائرمنٹ کے بعد مالی پریشانیوں نے انھیں دوبارہ ملازمت کرنے پر مجبور کر دیا اور وہ ریڈیو پاکستان راولپنڈی سے وابستہ ہو گئے اور آخری دم تک اس فریضے کو انجام دیتے رہے۔

پروین اختر اپنے مقالے ”جعفر طاہر۔۔۔ احوال و آثار“ میں لکھتی ہیں کہ خلیل طاہر صاحب E.P.P.I نے مجھے ایک انٹرویو جو کہ ۱۹۸۶ء کو راولپنڈی میں کیا گیا، میں بتایا کہ:

”فوجی بھائیوں کا پروگرام ریڈیو کا ایک ایسا احساساتی اور نفسیاتی سوچ کا پروگرام ہوتا ہے اور ایسے لوگوں کو اس کا انچارج بنایا جاتا ہے جو زبان و بیان پر قدرت رکھتے ہوں اور اپنے پروگرام کی نوعیت کے مطابق فچر، انشائیے اور نغے پیش کر سکیں جعفر صاحب کئی برس تک یہ پروگرام کرتے رہے اور بڑی کامیابی سے کرتے رہے۔“ (۲۱)

جعفر طاہر کے لڑکپن کے واقعات میں سے ایک واقعہ اُن کے اغوا کا بھی ہے واقعہ کی تفصیل معلوم نہیں ہو سکی کیونکہ مقدمے کا فائل دستیاب نہیں ہے۔ راقم کے مطابق:

”ایف۔ اے کے بعد جعفر طاہر کو اغوا کر لیا گیا۔ کس نے اور کیوں کیا؟ تفصیل اور وجوہ معلوم نہیں ہو سکیں۔ تاہم۔۔۔ جعفر طاہر ایک سے چھ ماہ تک ملزمان کی قید میں رہے۔“ (۲۲)

پروین اختر لکھتی ہیں:

”قرین قیاس یہ معلوم ہوتا ہے کہ جعفر طاہر ۱۹۳۸ء میں اغوا ہوئے ہوں گے۔“ (۲۳)

جعفر طاہر کی شادی تعلیمی مراحل مکمل کرنے کے فوراً بعد ۱۹۴۱ء میں ریاض بتول (جو کہ اُن کی چچا زاد تھی) سے ہو گئی۔

پروین اختر لکھتی ہیں:

”جعفر طاہر کی شادی ۱۹۴۱ء میں ہوئی۔ ان کی شخصیت کا یہ بھی ایک پہلو ہے کہ انھوں نے ایسی لڑکی سے شادی کرنا پسند کی جو کہ علم سے نابلد تھی۔۔۔ اُن کی بیوی کا نام ریاض بتول ہے۔ لیکن میکے میں ان کا نام ”نور فاطمہ“ تھا لیکن جعفر طاہر نے پھر ان کو ”ریاض بتول“ کا

نام دے دیا اور ہمیشہ ”رضو“ کے نام سے پکارتے رہے۔“ (۲۴)

جعفر طاہر کے پانچ بیٹے اور چار بیٹیاں ہیں۔ ان کے بیٹوں کے نام محمد کاظم حسین بخاری، محمد رضا حسین بخاری، محمد تقی، محمد قاسم تقی، اور حسن عسکری ہیں۔ ان کی بیٹیوں کے نام ندیم طاہر، ام لیلیٰ، ام رباب اور نرجس فاطمہ ہیں۔ جعفر طاہر کو اپنی بیٹی ندیم طاہر سے والہانہ لگاؤ تھا۔ اس کے علاوہ وہ اپنی بیوی سے بھی بہت محبت کرتے تھے۔ اُن کی وفات کے وقت بھی اُن کی بیوی اور بیٹی ندیم طاہر اُن کے پاس موجود تھیں۔

جعفر طاہر نے اپنی اولاد کے ساتھ ہمیشہ نرمی کا برتاؤ کیا۔ اس نرمی کا اُن کے بچوں پر منفی اثر ہوا اور وہ زندگی کی دوڑ میں پیچھے رہ گئے۔ وہ اپنی شاعری میں اس قدر منہمک تھے کہ انھوں نے بچوں کی تعلیم و تربیت کو بالکل نظر انداز کر دیا۔ بچوں کی عیال داری زیادہ تر اُن کی بیگم کے سپرد تھی۔ پروین اختر نے اپنے مقالے میں لکھا ہے کہ اُن کے چچا سید کرم حسین شاہ کا کہنا ہے:

”اسے خود داری سمجھیں یا اپنے فرائض سے لاپرواہی سمجھیں کہ نہ تو وہ اولاد کو صحیح تربیت دے سکے اور نہ ہی کسی اور کو اعلیٰ ملازمت دلواسکے۔ کبھی ملازمت کے لیے سفارش نہ کی۔ زیادہ وقت شاعری پر ہی صرف کرتے تھے۔۔۔ چونکہ کثیر الاولاد تھے اور اخراجات کے بارے میں اتنے غیر محتاط تھے کہ ہمیشہ مقروض ہونے کی حد تک تنگ دست رہے۔“ (۲۵)

جعفر طاہر بچوں کی تربیت کے سلسلے میں اپنی بیوی پر انحصار کرتے تھے۔ بچوں کی محبت اُن کے وجود میں کوٹ کوٹ کر بھری ہوئی تھی اس لیے وہ بچوں پر سختی نہیں کر سکتے تھے۔ اُن کے بچوں میں سے کوئی بھی اعلیٰ تعلیم حاصل نہیں کر سکا اور نہ ہی انھیں ادب سے لگاؤ ہے۔ شفیق ہمد رقم طراز ہیں:

”ان کی اولاد میں سے کسی کو بھی ادب سے رتی بھر لگاؤ نہیں ہے اور نہ ہی انھیں اس بات پر فخر ہے کہ وہ اتنے بڑے باپ کے بیٹے ہیں۔ وہ عام دنیا داروں کی طرح سوچتے ہیں کہ ان کے باپ نے ان کے لیے کتنی جائیداد چھوڑی ہے۔ جعفر طاہر کا بہت سا کلام ان کے پاس محفوظ ہے مگر وہ اسے کتابی شکل میں شائع کروانے کے لیے معاوضہ طلب کرتے ہیں۔“ (۲۶)

انسان کی شخصیت اس کے داخلی اور خارجی ماحول کے زیر اثر تشکیل پاتی ہے۔ جعفر طاہر ایک حساس شاعر جذباتی فن کار اور زندہ دل انسان تھے۔ ان کی شخصیت کی تشکیل میں جتنا ہاتھ گھریلو ماحول کا ہے اتنا ہی اثر اس ماحول کا بھی ہے جس میں وہ پلے بڑھے، کھیلے کودے، تعلیم حاصل کی اور جوان ہوئے پھر روزگار کے سلسلہ میں جہاں جہاں گئے وہاں کی فضا کا اثر بھی قبول کیا لیکن بعض عادات انھیں ورثے میں ملیں اور آگے چل کر اُن کی شخصیت کا جزو لا ینفک بن گئیں۔ والدہ کی طرف سے انھیں شاعرانہ مزاج، سادگی اور خوش گفتاری ملی اور والد کی طرف سے سخت مزاجی، انانیت اور شدت پسندی ملی۔

جعفر طاہر پہلی نظر میں دیکھنے والے کو بالکل بھی متاثر نہیں کرتے تھے۔ اُن کی قامت منحنی اور دبلی پتلی تھی۔ رنگ گہرا سیاہ، چہرہ آنسوئی، اور مونچھیں اُن کی داخلی انا اور بے پناہ قوت کی بھرپور عکاس تھیں۔ جعفر طاہر اپنا حلیہ یوں بیان کرتے ہیں:

”لانا بقدر، کالا سیاہ رنگ، بہ قول غالب اگر تو بے پر عکس پڑے تو آئینہ حلب ہو جائے۔ زرد، زرد بیمار آنکھیں، پتلے پتلے اور تیکھے خدو خال جوانان جھنگ کی روایتی جوانیوں اور کہانیوں

کے برعکس وطن اور اہل وطن دونوں کے لیے رسوائی اور بدنامی کا باعث ہوں۔“ (۲۷)
اپنی ایک غزل کے مقطع میں لکھتے ہیں:

طاہر سیاہ فام ہوئے ہم تو غم نہیں
روشن ہمارے نام سے نامِ سخن ہوا (۲۸)

انتظار حسین لکھتے ہیں:

”لمبا قد، جسم سینک سلائی، رنگ کالا، دانت بڑے بڑے، ناصر کاظمی نے کہا کہ اس شخص کی
شاعری تم سنو گے تو حیران رہ جاؤ گے۔“ (۲۹)

یہی آہستی چہرے۔۔۔ مخنی اور کمزور جسم والا شاعر آسمانِ ادب پر ایک تابندہ ستارہ بن کر چمکا اور اپنی شاعری کی ضیا
پاشیوں سے اپنے چہرے کی سیاہی کو اس طرح چھپا دیا کہ لوگوں کی توجہ ان کے چہرے پر نہ رہتی تھی۔ وہ اپنے لفظوں کے ذریعے
سننے والوں پر ایسا سحر کر دیتا ہے کہ وہ ان کی گفتگو کے فسون میں گرفتار ہو جاتے۔ یہ معمولی شکل و صورت والا انسان اپنی غیر معمولی
گفتگو سے دوسروں کے دامن کو مالامال کر دیتا۔

جعفر طاہر کو مذہب سے گہرا لگاؤ تھا۔ انھوں نے مذہب اسلام کا بڑا گہرا اور وسیع مطالعہ کیا تھا۔ فرقہ واریت اور مذہبی
تنگ نظری سے ان کا دور کا بھی تعلق نہ تھا۔ ان کی مذہبی شاعری ایک روشن خیال انسان کی شاعری ہے جو انسان کو انسان سے محبت
کرنا سکھاتی ہے۔ اُن کی مذہبی شاعری، مذہب سے لگاؤ، محمد ﷺ رسول اللہ سے عشق، اہل بیت سے عقیدت و محبت اور اصحاب
ثلاثہ سے احترام و عقیدت سکھاتی ہے۔ ارشد جاوید نے پروین اختر کو ایک ملاقات میں بتایا کہ:

”جعفر طاہر سے کسی نے سوال کیا کہ آپ مسلمانوں کے ۲ فرقوں میں سے کس کے مقلد
ہیں تو انھوں نے جواب دیا تھا کہ میں ۲ فرقوں ہی سے متفق ہوں۔“ (۳۰)

حبیب کبریا حضرت محمد ﷺ کی شان میں جعفر طاہر لکھتے ہیں:

نہ جلوہ گاہِ خطا میں نہ دل ختن میں لگے
ہمارا دل توشہ دیں کی انجمن میں لگے (۳۱)

اصحابِ ثلاثہ کی شان میں یوں رطب اللسان ہیں:

ہمہ صبا بشِ عظیم و ذیشان

وفا طراز و وقارِ ایمان

حضرت عمرؓ زورِ ناتوانان

امیرِ عثمانؓ کہ مشعلِ شام

از رخسِ مثلِ روزِ رخشان (۳۲)

جعفر طاہر کو بچپن ہی سے شعر و شاعری سے دلچسپی تھی۔ پڑھنے پڑھانے کا شوق اس قدر تھا کہ سکول میں وہ اپنے ہم
جماعتوں سے الگ تھلک کسی گوشہ تنہائی میں بیٹھ کر کتابوں سے فیض حاصل کرتے۔ شام کو کتابیں اٹھا کر کھیتوں میں نکل جاتے اور

ہوائے تازہ کے ساتھ ساتھ علم کی خوشبو سے بھی مشامِ جان کو معطر کرتے۔ ماں کی شاعرانہ صحبتوں کا اثر بھی اُن پر بچپن ہی سے تھا۔ اُن کی ماں نے بچپن ہی میں انھیں سعدی کی گلستان اور بوستان پڑھادی تھیں۔ پروین اختر اپنے مقالے میں لکھتی ہیں کہ جعفر طاہر کی بیٹی ندیم طاہر نے ایک ملاقات میں بتایا کہ:

”میری دادی اماں نے میرے والد کی ایسی تربیت کی کہ انہیں ”گلستانِ سعدی“ اور ”بوستانِ سعدی“ کی بچپن ہی میں تعلیم دی۔ دادی اماں کا میرے والد کے شاعر بننے میں پورا پورا ہاتھ ہے۔“ (۳۳)

انھوں نے ساتویں جماعت میں ریت کے ٹیلے پر بیٹھ کر پہلا شعر کہا تھا:

میں اک ریت کے ٹیلے پر بیٹھ کر سوچ رہا ہوں
ایسا بھی ہے کوئی جو مجھے اپنا بنا لے (۳۴)

یہیں سے جعفر طاہر کی شاعری کا آغاز ہوا۔ جب وہ نویں جماعت میں پہنچے تو انھوں نے دوسرا شعر کہا:

حنائی ہاتھ جو پھیرا دراز زلفوں پر
سلجھ کے رہ گئیں سب گتھیاں زمانے کی (۳۵)

یہاں سے اُن کی شاعری کا باقاعدہ آغاز ہوتا ہے۔ جعفر مہدی لکھتے ہیں:

”دریائے چناب کے کنارے پھیلے ہوئے رومان پرور نیلے میں جعفر طاہر اپنے ساتھیوں کے ساتھ ڈھور ڈنگر چراتے، رانجھے کی طرح بنسری بجاتے، گیت اور ڈھولے گاتے، جھومر ڈالتے، ماہیے، کبڈی کھیلتے اور دریا سے اٹھنے والی موسیقی سنتے جوان ہوا۔۔۔ قدرت نے بھی نہایت فیاضی کے ساتھ اسے علم و دانش، جمالیاتی احساس، حاضر جوابی، جذبہ کی سچائی، تخیل کی بلند پروازی عطا کی۔ تحصیل علم میں اس محنتی طالب علم نے بھی کوئی کسر نہ اٹھا رکھی تھی۔ سارا سارا دن گاؤں سے باہر شیشموں کی نرم و خنک چھاؤں میں حافظ، عمر خیام، رومی، سعدی، غالب، اقبال، شیکسپیر، ملٹن، کیٹس، ورڈز ورثہ اور اس قبیلے کے دوسرے دانشوروں کے مطالعہ میں غرق رہتا تھا۔ طبیعت بھی موزوں پائی تھی۔ اساتذہ کے ہزاروں اشعار ازبر تھے۔ بچپن سے شعر کہنا شروع کر دیے۔ ماحول نے سونے پر سہاگے کا کام کیا۔“ (۳۶)

اس طرح ماں کا جعفر علی شاہ، جعفر طاہر بن گیا اور دنیا کے شعر و ادب پر چھا گیا۔ حیات خان سیال نے اپنے ایک فچر میں جو کہ گورنمنٹ کالج جھنگ کے ادبی مجلے ”کارواں“ ۴۷-۴۸ء میں ”جعفر طاہر (ایک تعارف)“ کے عنوان سے شائع ہوا، میں جعفر طاہر کی شاعری کا آغاز ۱۹۴۶ء میں بتایا ہے۔ حیات خان سیال لکھتے ہیں:

”آپ کی شاعری کا آغاز ۱۹۴۶ء میں ہوا جب آپ ملتان میں تعینات تھے۔ آپ نے ایک غزل کہی اور جعفر شیرازی کے مشورے سے اس دور کے معیاری پرچے ”ادبی دنیا“ کو بھیج دی۔“ (۳۷)

اُن کی پہلی غزل جو ”ادبی دنیا“ میں چھپی اس کا مطلع یہ ہے:

کوئی حرم سے نکلی ہے کوئے بتاں کی راہ
ہائے کہاں پہ آکے ملی ہے کہاں کی راہ (۳۸)

۱۹۴۶ء جعفر طاہر کی شاعری کے آغاز کا سال نہیں ہے البتہ پہلی مرتبہ ”ادبی دنیا“ جیسے مؤثر جریدے میں چھپنے کا سال ہو سکتا ہے۔ ڈاکٹر انور سدید رقم طراز ہیں:

”جعفر طاہر کی ادب میں اولین رونمائی غزل سے ہوئی تھی انھوں نے پہلی مرتبہ چھپوائی تو خاصہ پختہ ہو چکے تھے۔۔۔ ان کی پہلی غزل مولانا صلاح الدین احمد کے رسالے ”ادبی دنیا“ میں شائع ہوئی تھی۔“ (۳۹)

جعفر طاہر کی شاعری کے آغاز سے متعلق احمد ندیم قاسمی لکھتے ہیں:

”میں جعفر طاہر کو اس وقت سے جانتا ہوں جب ان کی شاعری کا آغاز ہو رہا تھا۔ یہ قیام پاکستان سے شاید چار برس پہلے کی بات ہے۔ میں ”پھول“ اخبار کا ایڈیٹر تھا۔۔۔ جعفر طاہر مجھ سے ملنے لاہور آیا۔ اسی شام لطیف فاروقی مرحوم کے ہاں ایک محفل شعر کا اہتمام تھا۔ میں جعفر کو بھی ہمراہ لے گیا۔۔۔ شعرا میں مجید لاہوری، مرحوم بھی موجود تھے۔۔۔ دو چار شعرا اپنا کلام سنا چکے اور جعفر طاہر کی باری آئی تو مجید اپنی افتاد طبع سے مجبور ہو کر اور جعفر طاہر کی سیاہ رنگت، سفید دانتوں اور سرخ آنکھوں سے محظوظ ہو کر کہیں یہ کہہ بیٹھے کہ اچھا تو آپ بھی شاعری فرماتے ہیں۔ بس پھر کیا تھا جعفر طاہر نے۔۔۔ مجید کو ایسی کھری کھری سنائیں کہ ساری محفل سنائے میں آگئی۔“ (۴۰)

غزلیات جعفر طاہر کے مطابق:

”جعفر طاہر قیام پاکستان سے دو چار سال پہلے یعنی ۱۹۴۳ء کے آس پاس لاہور آئے اور انھوں نے دو چار شعرا کے بعد اپنا کلام سنایا تھا۔ جس کا صاف مطلب ہے کہ جعفر طاہر کو شعر کہتے ہوئے چند سال گزر چکے تھے۔۔۔ جعفر طاہر کی شاعری کا آغاز بیسویں صدی کی تیسری دہائی میں ہوا ہوگا۔ مجید لاہوری سے اس طرح کے جھگڑے کا بھی ایک نوادر ادب تو قطعی متحمل نہیں ہو سکتا۔ اس وقت جعفر طاہر کو اپنی اہمیت کا پورا پورا احساس تھا اور یہ احساس ایک دن میں تو پیدا نہیں ہو سکتا۔“ (۴۱)

اس لیے یہ بات پورے یقین کے ساتھ کہی جاسکتی ہے کہ جعفر طاہر کی شاعری کا باقاعدہ آغاز بیسویں صدی کی تیسری دہائی میں ہو چکا تھا۔ لیکن ادبی رسائل میں ان کی شاعری ۱۹۴۶ء سے چھپنا شروع ہوئی۔

اس کے بعد جعفر طاہر کی شاعری اپنے عہد کے مؤثر ادبی جرائد میں باقاعدگی سے چھپتی رہی۔ ان میں ”ادبی دنیا“، ”نقوش“، ”نقون“، ”اوراق“، ”ماہ نور“، ”نیرنگ خیال“، ”صحیفہ“، ”ہمایوں“ اور ”سپ“ وغیرہ شامل ہیں۔

جعفر طاہر تلید الرحمن تھے۔ انھوں نے ادب میں نہ کسی کا سہارا لیا نہ کسی نے انھیں سہارا دیا۔ البتہ احمد ندیم قاسمی، مجید

امجد، شیر افضل جعفری اور یوسف ظفر جیسے شعرا نے اُن کے ذوق شعری کو مزید تقویت دی۔

جعفر طاہر کی شخصیت کا ایک پہلو یہ بھی تھا کہ وہ بیک وقت کئی زبانوں پر عبور رکھتے تھے۔ انھیں ”شاعرِ ہفت زبان“ بھی کہا جاسکتا ہے۔ اسی ہفت زبانی کا جیتا جاگتا نمونہ اُن کے شعری مجموعے ”ہفت کشور“ اور ”ہفت آسمان“ ہیں۔ انھیں اردو، عربی، فارسی، انگریزی، پنجابی، بنگالی اور چینی زبان پر عبور حاصل تھا۔ اس کے علاوہ ہندی، سندھی، جرمن اور فرنچ زبانوں سے بھی واقفیت تھی۔ وہ ان زبانوں میں بلا تکلیف لکھ اور بول سکتے تھے۔ حیات خان سیال لکھتے ہیں:

”میں ان کی بے پناہ علمی صلاحیتوں اور وسیع مطالعہ سے اکتساب فیض کرتا۔ یوں محسوس ہوتا کہ علم و دانش کا بحر بے کراں تھا انھیں مار رہا ہے۔ اردو، عربی، فارسی، انگریزی، بنگالی وغیرہ۔ پر کامل عبور تھا۔“ (۴۲)

جعفر طاہر بسلسلہ ملازمت پاکستان کے بڑے بڑے شہروں میں مقیم رہے۔ اس کے علاوہ ملائیشیا، انڈونیشیا، ملایا، سنگاپور، انڈیا جیسے دیسوں میں بھی گئے۔ وہ فوج کی ملازمت سے بڑے مطمئن تھے کیونکہ اس ملازمت کی بدولت انھیں علم کی تشنگی دور کرنے کے مواقع میسر آئے۔ دورانِ ملازمت انھوں نے آرمی کی سب بڑی بڑی لائبریریوں کو کھنگال ڈالا۔

جعفر طاہر تو علم کا بحرِ بیکراں بن گئے تھے۔ اس میں ان گنت و بے بہا گوہر موجود تھے۔ اس شنوارِ علم نے سمندرِ علم میں غوطے لگا لگا کر جو گوہر نایاب حاصل کیے وہ انھیں دوسروں میں بانٹتے رہتے تھے۔ پروین اختر لکھتی ہیں:

”وسیع مطالعے کے نتیجے میں جعفر طاہر کو دنیا کی کئی تہذیبوں سے مکمل آگاہی ہو چکی تھی اور چونکہ وہ خود بھی کئی ممالک میں گئے تھے اس لیے انھوں نے وہاں کی تہذیب و ثقافت کا بغور جائزہ لیا۔ انھوں نے پرانی تہذیبوں عبرانی، آریائی اور یونانی تہذیب و ثقافت کے بارے میں بھی کتابیں پڑھی تھیں۔ اسی لیے انسانی تہذیب پر انھیں خاصی دسترس حاصل تھی۔“ (۴۳)

جعفر طاہر کو اپنی شاعری اور مطالعہ ادب پر بڑا فخر تھا۔ ان کا خیال تھا کہ ان کے ہم عصر شاعروں میں سے کسی نے بھی اُن کے جیسی شاعری نہیں کی اور یہ حقیقت بھی ہے کہ وہ ایک وسیع المطالعہ شخص تھے۔ اس کے ساتھ ساتھ وہ ایک قادر الکلام اور باکمال شاعر تھے۔ ڈاکٹر خواجہ محمد زکریا رقم طراز ہیں:

”وہ بڑے ہی وسیع المطالعہ شخص تھے۔ اس پر مستزاد یہ کہ انھوں نے حافظہ بھی غضب کا پایا تھا۔ انھیں ایک وسیع ذخیرہ الفاظ پر تصرف حاصل تھا اور حسبِ ضرورت وہ خود بھی الفاظ تراش لیتے تھے۔ ذخیرہ الفاظ کی وسعت کے ساتھ ساتھ وہ الفاظ کے مزاج شناس بھی تھے۔“ (۴۴)

دنیا نے شعر کا شہنشاہ جعفر طاہر کافی عرصہ سے بیمار تھا۔ پہلے ڈاکٹروں نے ٹی بی بتائی۔ اس کا باقاعدہ علاج کرایا گیا تو صحت یاب ہو گئے بعد میں انھیں دمہ کا مرض لاحق ہو گیا جو کہ ان کے لیے جان لیوا ثابت ہوا اور چناب دیس کا شاعر رنگین نوا، جھنگ کا رانجھا ۲۵ مئی ۱۹۷۷ء کو راولپنڈی میں اپنے خالقِ حقیقی سے جا ملا۔ ان کی میت کو ٹرک کے ذریعے جھنگ لایا گیا۔ ۲۶ مئی ۱۹۷۷ء کو اس عظیم و منفرد شاعر کو سینکڑوں سوگواروں کی موجودگی میں ان کے آبائی قبرستان جھنگ شہر میں سپردِ خاک کر دیا گیا۔ (۴۵)

جعفر طاہر کو شاید اندازہ ہو گیا تھا کہ اب وہ چند دنوں کے مہمان ہیں۔ ان کے آخری دنوں کے یہ اشعار اس بات کے

غماز ہیں:

تمہارے کمروں میں ہوں گی ہماری تصویریں
یہ کوئی دن میں تمہہ خاک صورتیں ہوں گی
سنو کہ پھر نہ سنو گے ہماری آوازیں
ہمارے بعد تو مٹی کی مورتیں ہوں گی (۴۶)

ایک صدی تک جینے کا عزم رکھنے والے جعفر طاہر ابھی زندگی کی ساٹھ منزلیں ہی طے کر پائے تھے کہ فرشتہ اجل موت کا نثار لے کر آں پہنچا اور انھوں نے اپنی جان جانِ آفرین کے سپرد کر دی۔

جعفر طاہر کی وفات کے موقع پر ملک کے تمام اخبارات اور رسائل و جرائد نے ان کے احباب اور نامور ادیبوں کے تعزیتی بیانات شائع کیے۔ ان کی وفات کے بعد بھی بعض رسائل و جرائد نے ”جعفر طاہر نمبر“ شائع کیے۔ اس وقت کے صدر پاکستان جنرل محمد ضیاء الحق نے اپنے تعزیتی خط، محررہ ۴ جون ۱۹۷۷ء میں لکھتے ہیں:

”مرحوم کی موت سے عسا کر پاکستان ایک عظیم رجزیہ شاعر سے محروم ہو گئی لیکن جعفر طاہر کا ولولہ انگیز کلام سپاہیوں کو ہر دور میں دفاع وطن کے لیے نئے جذبے سے ہم کنار کرتا رہے گا۔“ (۴۷)

شیر افضل جعفری نے اپنے رنجیدہ جذبات کا اظہار ان الفاظ میں کیا:

ٹہنیاں پھولوں کو ترسیں گی یہاں تیرے بعد
وادی جھنگ سے اٹھے گا دھواں تیرے بعد
دھندلی دھندلی نظر آئیں گی، سہانی راتیں
ہچکیاں لے گا ترمون کا سماں تیرے بعد (۴۸)
عبدالعزیز خالد نے نفث کشور کے مغنی کی وفات پر اپنے دکھ کا اظہار ان لفظوں میں کیا ہے:
اے سراب دشتِ امکان ہو گیا غائب کہاں
ہفت کشور کا مغنی شاعرِ ہفت آسمان
وہ مجید امجد کا ہمدم شیر افضل کا ندیم
آبروئے جھنگ جعفر طاہر شعلہ بیاں (۴۹)

تخلیقات

جعفر طاہر نے اُردو ادب کے سرمائے میں اپنی شاعری سے بیش بہا اضافہ کیا۔ ان کی تصانیف میں ”ہفت کشور“، ”ہفت آسمان“، ”سلسبیل“، ”ستارہ انقلاب“، ”گردِ سحر“ اور ”سجدے“ شامل ہیں۔ اُن کی ۸۷ غزلیات کو راقم نے ”غزلیاتِ جعفر طاہر“ کے نام سے مدون کر کے ۲۰۰۸ء میں شائع کروایا ہے۔

”ستارہ انقلاب“، ”ہفت کشور“ اور ”سلسبیل“ تو جعفر طاہر کی زندگی میں ہی زیورِ طباعت سے آراستہ ہو گئی تھیں۔ لیکن

’ہفت آسمان‘، ’’سجدے‘‘ اور ’’گر دسحر‘‘ تاحال شائع نہیں ہو سکیں۔ ان تصانیف کا سرسری جائزہ پیش کیا جاتا ہے۔

ستارۃ انقلاب

زمانی ترتیب کے لحاظ سے یہ جعفر طاہر کی پہلی کتاب ہے جو ۱۹۵۹ء میں شائع ہوئی۔ چونسٹھ صفحات پر مشتمل اس کتاب کو ایم آر خان چودھری نے شان پریس کراچی سے چھپوایا۔ یہ کتاب بغیر کسی دیباچے یا پیش لفظ کے ہے۔ جعفر طاہر کی یہ کتاب فیلڈ مارشل محمد ایوب خان کو معنون کی گئی ہے۔ ایوب خان کے مارشل لا کی تعریف میں، چار کینوز پر مشتمل یہ کتاب اچھی شاعری کا نمونہ ہے۔

ہفت کشور

اس تصنیف میں سات ممالک ترکی، مصر، عرب، عراق، ایران، پاکستان، اور الجزائر کے بارے میں سات کینوز شامل ہیں۔ ہر ملک کی تاریخ، آب و ہوا، تہذیب اور ادب و فن کو بڑی خوبصورتی سے بیان کیا گیا ہے۔ ساتوں ابواب میں بیانیہ شاعری کے لاجواب ٹکڑے موجود ہیں۔ اگرچہ کچھ تاریخی واقعات ایسے بھی ہیں جو مستند نہیں ہیں۔ ہفت کشور کا دیباچہ یا پیش لفظ نہیں لکھا گیا۔ پہلے صفحے پر ’’ہفت کشور‘‘ مشرق خفہ کا صحیفہ بیداری تخیل و تمثیل کا ارژنگ لکھا ہوا ہے۔ یہ کتاب جعفر طاہر نے ’’قدرت اللہ شہاب‘‘ کے نام کی ہے۔ یہ ۳۳۶ صفحات پر مشتمل ہے۔ یہ کتاب پاکستان رائٹرز گلڈ کے توسط سے جولائی ۱۹۶۲ء میں کراچی سے شائع ہوئی اور آدم جی ادبی انعام کی مستحق قرار پائی۔

سلسیل

یہ قصیدوں، نعتیہ غزلوں، نوحوں اور سلاموں کا مجموعہ ہے۔ یہ ۱۹۷۳ء میں قصبہ بھٹہ واہن ضلع رحیم یار خان سے شائع ہوا۔ جعفر طاہر نے اس کا انتساب ’’عالی مرتبت سردار غلام نبی خان صاحب، رئیس اعظم سرپرست اعلیٰ ممتاز اکیڈمی‘‘ رجسٹرڈ بھٹہ واہن کے نام کیا ہے۔ ممتاز علی خان حیدر نے اس کا پیش لفظ ’’جرعہ ہا‘‘ کے نام سے لکھا ہے۔ اس میں ۲۱ قصائد، ۸ نعتیہ غزلیں، ۷ نوے اور ۶ سلام شامل ہیں۔ یہ قصائد آنحضرت ﷺ کے خاندان کی برگزیدہ شخصیات کی مدح ہیں۔ یہ ۲۸۸ صفحات پر مشتمل ہے۔ یہ ان کا سب سے اہم مطبوعہ مجموعہ ہے۔

ہفت آسمان

’ہفت کشور‘ کی طرز کا یہ مجموعہ تاحال منظر عام پر نہیں آسکا۔ اس میں لیبیا، پاکستان، افغانستان، کشمیر، ہندوستان اور چین کی تاریخ، آب و ہوا، ادب و فن اور تہذیب کو بیان کیا گیا ہے۔

گر دسحر

یہ مجموعہ غزلیات بھی ابھی تک شائع نہیں ہو سکا۔ اس میں ۸۳ غزلیات ہیں جن میں سے زیادہ تر مختلف ادبی رسائل میں چھپ چکی ہیں۔ غزلیات کے علاوہ ایک نوحہ جنکی قیدیوں کا، دو پنجابی نظمیں ’’ورہیاں پچھوں‘‘ اور ’’چھوٹے چھوٹے پکھیاں دی صلاح‘‘ چھ اردو نظمیں بعنوان ’’واپسی‘‘، ’’ایک قلم‘‘، ’’بھنور اقبال‘‘، ’’جھولا‘‘، ’’گمنام سپاہی‘‘ اور ’’آئین پاکستان‘‘ ہیں۔

ایک فارسی نظم بعنوان ”سخنوران کہ ازیں“ بھی ہے۔ یہ ۱۱۸ صفحات پر مشتمل ہے۔

سجدے

اس میں قصائد، سلام اور نعتیں شامل ہیں۔ یہ مجموعہ ابھی تک شائع نہیں ہوا۔ اس میں ایک نعت، دو سلام اور نو قصائد ہیں۔

حوالہ جات

- ۱۔ انور سدید، ڈاکٹر، خاکہ: سید جعفر طاہر، مشمولہ: سب رس، یادِ رنگاں نمبر، حصہ دوم، کراچی: مارچ، اپریل ۱۹۸۲ء، ص: ۲۲
- ۲۔ جعفر طاہر، تعارف؛ مشمولہ: نیرنگ خیال، غزل نمبر، دسمبر ۱۹۷۰ء، ص: ۲۲۲
- ۳۔ پروین اختر، جعفر طاہر۔ احوال و آثار، مقالہ برائے ایم۔ اے اُردو، لاہور: مخزنہ شعبہ اُردو، پنجاب یونیورسٹی، ص: ۸
- ۴۔ ایضاً، ص: ۴
- ۵۔ ایضاً، ص: ۵
- ۶۔ ایضاً، ص: ۵
- ۷۔ شیر افضل جعفری، فرعون اشعرا، مشمولہ: گہراب، ساہیوال: ستمبر ۱۹۸۶ء، ص: ۱۶
- ۸۔ صفدر سلیم سیال سے ۱۲ ستمبر ۲۰۰۷ء کو گورنمنٹ کالج جھنگ میں کی گئی ملاقات بحوالہ سلیم تقی شاہ ”غزلیات جعفر طاہر“، مثال پبلشرز، فیصل آباد، ۲۰۰۸ء، ص: ۱۲
- ۹۔ سلیم تقی شاہ، غزلیات جعفر طاہر، فیصل آباد: مثال پبلشرز، ۲۰۰۸ء، ص: ۲۱
- ۱۰۔ پروین اختر، جعفر طاہر۔ احوال و آثار، مقالہ برائے ایم۔ اے اُردو، ص: ۶
- ۱۱۔ ایضاً، ص: ۷
- ۱۲۔ سلیم تقی شاہ، غزلیات جعفر طاہر، ص: ۱۲
- ۱۳۔ ظفر علی خان سیال، جھنگ کے اُردو شعر، مقالہ برائے ایم۔ اے اُردو، لاہور: مخزنہ شعبہ اُردو، اورینٹل کالج پنجاب یونیورسٹی، ۱۹۷۵ء، ص: ۶۲
- ۱۴۔ شیر افضل جعفری، فرعون اشعرا، مشمولہ: گہراب، ص: ۱۷
- ۱۵۔ محمد زکریا، خواجہ، ڈاکٹر، چند اہم جدید شاعر، لاہور: سنگت پبلشرز، ۲۰۰۳ء، ص: ۲۷
- ۱۶۔ سلیم تقی شاہ، غزلیات جعفر طاہر، ص: ۲۲
- ۱۷۔ پروین اختر، جعفر طاہر۔ احوال و آثار، مقالہ برائے ایم۔ اے اُردو، ص: ۱۶
- ۱۸۔ محمد حیات خان سیال، جعفر طاہر۔ ایک تعارف، مشمولہ: مجلہ کارواں، جھنگ: گورنمنٹ کالج، ۱۹۷۳ء، ص: ۴۷
- ۱۹۔ شمیم حیات سیال، یادِ گار جعفر طاہر، جھنگ: حلقہ اربابِ غالب، ۱۹۸۱ء، ص: ۶
- ۲۰۔ محمد حیات خان سیال، جعفر طاہر۔ ایک تعارف، مشمولہ: مجلہ کارواں، ص: ۴۷
- ۲۱۔ پروین اختر، جعفر طاہر۔ احوال و آثار، مقالہ برائے ایم۔ اے اُردو، ص: ۱۸

- ۲۲۔ سلیم تقی شاہ، غزلیات جعفر طاہر، ص: ۲۲
- ۲۳۔ پروین اختر، جعفر طاہر۔ احوال و آثار، مقالہ برائے ایم۔ اے اُردو، ص: ۱۶
- ۲۴۔ ایضاً، ص: ۲۰
- ۲۵۔ ایضاً، ص: ۲۵
- ۲۶۔ شفیق ہمد، کیپٹن جعفر طاہر، مشمولہ: شاعر نہیں ساحر تھا وہ، مرتب: منظور سیال، ملتان: ۲۰۰۵ء، ص: ۸۳
- ۲۷۔ جعفر طاہر، نیرنگ خیال، غزل نمبر، شمارہ نمبر ۵۲۹، ۵۳۰، نومبر ۱۹۷۰ء، ص: ۲۲۲
- ۲۸۔ سلیم تقی شاہ، غزلیات جعفر طاہر، ص: ۷۸
- ۲۹۔ انتظار حسین، باتیں اور ملاقاتیں، مشمولہ: مشرق، روزنامہ، ادبی صفحہ، لاہور: ۲۹ مئی ۱۹۷۷ء، ص: ۲
- ۳۰۔ پروین اختر، جعفر طاہر۔ احوال و آثار، مقالہ برائے ایم۔ اے اُردو، ص: ۵۳
- ۳۱۔ سلیم تقی شاہ، غزلیات جعفر طاہر، ص: ۵۳
- ۳۲۔ جعفر طاہر، ہفت کشور، ص:
- ۳۳۔ پروین اختر، جعفر طاہر۔ احوال و آثار، مقالہ برائے ایم۔ اے اُردو، ص: ۱۳
- ۳۴۔ ایضاً، ص: ۱۳
- ۳۵۔ ایضاً، ص: ۱۳
- ۳۶۔ غضنفر مہدی، وادی چناب کی عظیم شخصیت و شاعر جعفر طاہر، مشمولہ: مساوات، روزنامہ، ۲۵ جولائی ۱۹۷۷ء
- ۳۷۔ محمد حیات خان سیال، جعفر طاہر۔ ایک تعارف، مشمولہ: مجلہ کارواں، ص: ۴۷
- ۳۸۔ ایضاً
- ۳۹۔ انور سدید، ڈاکٹر، خاکہ: سید جعفر طاہر، مشمولہ: سب رس، یادِ رنگاں نمبر، حصہ دوم، ص: ۲۲
- ۴۰۔ احمد ندیم قاسمی، جعفر طاہر، مشمولہ: شاعر نہیں ساحر تھا وہ، مرتب: منظور سیال، ص: ۲۴
- ۴۱۔ سلیم تقی شاہ، غزلیات جعفر طاہر، ص: ۲۵
- ۴۲۔ محمد حیات خان، سیال، جعفر طاہر کی یاد میں، مشمولہ: امروز، روزنامہ، ۱۳ اکتوبر ۱۹۷۸ء، ص: ۳
- ۴۳۔ پروین اختر، جعفر طاہر۔ احوال و آثار، مقالہ برائے ایم۔ اے اُردو، ص: ۶۰-۵۹
- ۴۴۔ محمد زکریا، خواجہ، ڈاکٹر، چندا، ہم جدید شاعر، ص: ۷
- ۴۵۔ سلیم تقی شاہ، غزلیات جعفر طاہر، ص: ۳۵
- ۴۶۔ پروین اختر، جعفر طاہر۔ احوال و آثار، مقالہ برائے ایم۔ اے اُردو، ص: ۲۹
- ۴۷۔ ایضاً، ص: ۳۳
- ۴۸۔ شیر افضل جعفری، شراب کہنہ، نذر جعفر طاہر، مشمولہ: نوائے وقت، روزنامہ، ۵ جون ۱۹۷۷ء
- ۴۹۔ عبدالعزیز خالد، ہفت کشور کا معنی، مشمولہ: مشرق، روزنامہ، لاہور: ۲۷ مئی ۱۹۷۷ء، ص: ۲